



ଉପରାଷ୍ଟ୍ରପତିଙ୍କ ସଚିବାଳୟ

ପ୍ରୟୁକ୍ତି ସହ ପରିଚାଳନାଗତ ଉତ୍କର୍ଷ ବିକାଶର ଏକ ନୂଆ ଦିଗ ସୃଷ୍ଟି କରିବ : ଉପ ରାଷ୍ଟ୍ରପତି ରେଳବାଇ ଓ ମେଟ୍ରୋପ୍ରକଳ୍ପରେ ପ୍ରୟୁକ୍ତିଗତ ପ୍ରଗତି ସଂକ୍ରାନ୍ତ ଆନ୍ତର୍ଜାତିକ ସମ୍ମିଳନୀ 2017କୁ ଉଦଘାଟନ କଲେ ଉପରାଷ୍ଟ୍ରପତି

Posted On: 06 OCT 2017 8:49PM by PIB Bhubaneswar

ଯଦି ପ୍ରୟୁକ୍ତି ସହ ଉପଯୁକ୍ତ ପରିଚାଳନାଗତ ଉତ୍କର୍ଷର ମିଶ୍ରଣ ଘଟାଯାଏ ତେବେ ପ୍ରଗତିର ଏକ ନୂଆ ଦିଗ ସୃଷ୍ଟି ହୋଇପାରିବ ବୋଲି ଉପରାଷ୍ଟ୍ରପତି ଶ୍ରୀ ଏମ ଭେଙ୍କେୟା ନାଲଡୁ ମତପୋଷଣ କରିଛନ୍ତି । ଆଜି (ଅକ୍ଟୋବର 6, 2017) ଏଠାରେ ରେଳବାଇ ଓ ମେଟ୍ରୋ ପ୍ରକଳ୍ପରେ ପ୍ରୟୁକ୍ତିଗତ ବିକାଶ ସଂକ୍ରାନ୍ତ ଆନ୍ତର୍ଜାତିକ ସମ୍ମିଳନୀ 2017କୁ ଉଦଘାଟନ କରିବା ଅବସରରେ ସେ ଏହା କହିଛନ୍ତି । ପ୍ରତିରକ୍ଷା ଯୋଜନା ଏବଂ ପରିଚାଳନା ପରିଷଦ, ରେଳ ମନ୍ତ୍ରଣାଳୟ, ସହରାଂଚଳ ବିକାଶ ମନ୍ତ୍ରଣାଳୟ ଏବଂ ନୀତି ଆୟୋଗର ମିଳିତ ଆନୁକୁଲ୍ୟରେ ଏହି ସମ୍ମିଳନୀର ଆୟୋଜନ କରାଯାଇଛି । ସମ୍ମିଳନୀରେ ଅନ୍ୟମାନଙ୍କ ମଧ୍ୟରେ ରେଳମନ୍ତ୍ରୀ ଶ୍ରୀ ପୀୟୂଷ ଗୋଏଲ, ରେଳବାଇ ବୋର୍ଡର ଅଧ୍ୟକ୍ଷ ଅଶ୍ୱିନୀ ଲୋହାନୀ ଏବଂ ଅନ୍ୟ ବରିଷ୍ଠ ଅଧିକାରୀମାନେ ଉପସ୍ଥିତ ଥିଲେ ।

ଉପ ରାଷ୍ଟ୍ରପତି ଏହିଅବସରରେ ଉଦ୍‌ବୋଧନ ଦେଇ କହିଲେ ଯେ, ଭାରତରେ ଏବେ ଦ୍ରୁତ ସହରୀକରଣ ଘଟିଚାଲିଛି । ତେଣୁ ଲୋକମାନଙ୍କ ସକାଶେ ଦ୍ରୁତ ଓ ସୁଲଭ ମୂଲ୍ୟରେ ପରିବହନ ସେବାର ଜରୁରି ଆବଶ୍ୟକତା ରହିଛି । ଏହା ଦ୍ୱାରା ପୋଷଣୀୟ ବିକାଶ ପ୍ରକ୍ରିୟା ଦ୍ୱିଗୁଣିତ ହୋଇପାରିବ । ତେଣୁ ନୂଆ ନୂଆ ଚିନ୍ତାଧାରା ଯଥା “ଡ୍ରାନଜିଟ ଓରିଏଣ୍ଟେଡ ଡେଭଲପମେଣ୍ଟ” ପ୍ରବର୍ତ୍ତନ ଦିଗରେ ପ୍ରୟାସ କରାଯିବା ଆବଶ୍ୟକ । ଏହା ଲୋକମାନଙ୍କ ଜୀବନଧାରଣ ପ୍ରକ୍ରିୟାକୁ ସହଜ ଓ ସମର୍ଥ କରିବା ସଂଗେ ସଂଗେ ବଡ଼ ବଡ଼ ମେଟ୍ରୋ ଷ୍ଟେସନମାନଙ୍କର ବିକାଶରେ ସହାୟକ ହେବ ।

ଉପରାଷ୍ଟ୍ରପତି କହିଲେ ଯେ ଭାରତୀୟ ରେଳବାଇ ଅତି ସୁନିଶ୍ଚିତ ଭାବେ ବ୍ୟାପକ ସଂପ୍ରସାରଣ ଯୋଜନା କାର୍ଯ୍ୟକାରୀ କରିବା ଉଚିତ । ଏବେ ଏଥିପାଇଁ ବିଶ୍ୱବ୍ୟାପୀ ଯେଉଁ ପ୍ରଗତିଶୀଳ, ସକ୍ରିୟ ପ୍ରୟୁକ୍ତି ଓ ଅଭିନବ ବ୍ୟବସ୍ଥାମାନ ଉପଲବ୍ଧ ରହିଛି, ତାହାକୁ ଦେଶବାସୀଙ୍କ ଆଶା ଆକାଂକ୍ଷା ପୂରଣ ଦିଗରେ ସୁବିନିଯୋଗ କରାଯିବା ଦରକାର । ଏବେ ସୂଚନା ପ୍ରୟୁକ୍ତି ବିପ୍ଳବ ସାରା ବିଶ୍ୱକୁ ପ୍ରଭାବିତ କରିଛି । ଏହି ବିପ୍ଳବରେ ଭାରତର ଯଥେଷ୍ଟ ଅବଦାନ ରହିଛି । ତେଣୁ ସିଗନାଲିଂ ଠାରୁ ଆରମ୍ଭ କରି ଯୋଗାଯୋଗ ଓ ନିରାପତ୍ତା ବ୍ୟବସ୍ଥାର ଉନ୍ନତିକରଣ ସକାଶେ ଆମକୁ ସକ୍ରିୟ ପରିବର୍ତ୍ତନ ବ୍ୟବସ୍ଥାକୁ କାର୍ଯ୍ୟକାରୀ କରିବାକୁ ହେବ ।

ଉପ ରାଷ୍ଟ୍ରପତି ଏହି ଅବସରରେ ଉଲ୍ଲେଖ କରିଥିଲେ ଯେ ଭାରତୀୟ ମାନସିକତାରେ ଜୀବନଶୈଳୀର ଉନ୍ନତିକରଣ ସକାଶେ ବିଜ୍ଞାନ ଓ ପ୍ରୟୁକ୍ତିର ପ୍ରୟୋଗକୁ ସଦାବେଳେ ପ୍ରାଧାନ୍ୟ ଦିଆଯାଇଆସିଛି । ଆମେ ସଦାବେଳେ “ବହୁଜନ ହିତାୟ, ବହୁଜନ ସୁଖାୟ” ବୋଲି କହିଥାଉ ଯାହାର ଉଦ୍ଦେଶ୍ୟ ହେଲା ସମଗ୍ର ମାନବସମାଜର ହିତ ଏବଂ ଆମେ ସଂସାରରେ ମାନବଜାତିର କଲ୍ୟାଣ ପାଇଁ ଚିନ୍ତା କରିଥାଉ ବୋଲି ଏହା ପ୍ରମାଣ ।

ଏହା ସେତିକି ବେଳେ ସମ୍ଭବପର ହେବ ଯେତେବେଳେ ଆମେ ନୂଆ ନୂଆ ଚିନ୍ତାଧାରା, ଧାରଣା, ତାହା ସ୍ୱଦେଶୀ ହୋଇଥାଉ କି ବିଦେଶୀ ତାକୁ ଆଗ୍ରହର ସହ ଗ୍ରହଣ କରିବା ।

ଉପ ରାଷ୍ଟ୍ରପତି ଆଶା ପ୍ରକଟ କରି କହିଥିଲେ ଯେ ଏହି ଦ୍ୱିପାର୍ଶ୍ୱିକ ସମ୍ମିଳନୀରେ ଆଲୋଚନା ଓ ଭାବ ଆଦାନପ୍ରଦାନ ଅତ୍ୟାଧୁନିକ ରେଳପ୍ରକଳ୍ପ କାର୍ଯ୍ୟକାରୀ କରିବା ଦିଗରେ ସହାୟକ ହେବ ଯାହାକି ସମଗ୍ର ଦେଶବାସୀଙ୍କୁ ଉପକାରରେ ଆସିପାରିବ । ଏହା ଦେଶର ଅର୍ଥନୀତିକୁ ଆଗକୁ ବଢ଼ାଇବାରେ ମଧ୍ୟ ସହାୟକ ହେବବୋଲି ସେ ମତପୋଷଣ କରିଥିଲେ ।

(Release ID: 1505592) Visitor Counter : 2

